

हिन्दी प्रादेशिक समाचार

आकाशवाणी चंडीगढ़

(तिथि 22 जनवरी 2026, समय 1305 (5 मिनट))

केंद्रीय मंत्रिमंडल ने अटल पेंशन योजना को 2030-31 तक जारी रखने के साथ ही प्रचार और विकासात्मक गतिविधियों के लिए वित्तीय सहायता बढ़ाने को मंजूरी दे दी है। यह योजना 60 वर्ष की आयु प्राप्त करने के बाद प्रतिमाह एक हजार से पांच हजार रुपये तक की न्यूनतम गारंटीकृत पेंशन प्रदान करती है। यह निर्णय कल नई दिल्ली में प्रधानमंत्री नरेंद्र मोदी की अध्यक्षता में हुई मंत्रिमंडल बैठक में लिया गया।

यह योजना मई 2015 में असंगठित क्षेत्र के श्रमिकों को वृद्धावस्था में आय सुरक्षा प्रदान करने के उद्देश्य से शुरू की गई थी। इस योजना के अंतर्गत अब तक आठ करोड़ 66 लाख से अधिक लाभार्थी पंजीकृत हो चुके हैं।

मंत्रिमंडल ने भारतीय लघु उद्योग विकास बैंक को पांच हजार करोड़ रुपये की इक्विटी सहायता को मंजूरी दे दी है। इससे लगभग 25 लाख 74 हजार से अधिक नए सूक्ष्म, लघु और मध्यम उद्यमियों को लाभ मिलेगा।

नीति आयोग ने नई दिल्ली में सीमेंट, एल्युमीनियम तथा लघु और मध्यम उद्यम-एम.एस.एम.ई. क्षेत्रों के लिए कार्बन उत्सर्जन कम करने की कार्ययोजना पर रिपोर्ट जारी की। इस अवसर पर नीति आयोग के उपाध्यक्ष सुमन बेरी ने भारत के विकास में एमएसएमई क्षेत्र और सतत आर्थिक विकास की महत्वपूर्ण भूमिका का उल्लेख किया।

मैं खास तौर पर दो पहलुओं पर ध्यान देना चाहता हूं। सूक्ष्म, लघु और मध्यम उद्यम और विकास। भारत की अर्थव्यवस्था लगभग साढ़े छह प्रतिशत प्रतिवर्ष की दर से बढ़ रही है। प्रति व्यक्ति आय की वृद्धि इससे थोड़ी तेज है। क्योंकि

हमारी जनसंख्या वृद्धि दर साल 2000 से लगातार घट रही है जो अपने आप में एक अच्छी और प्रभावशाली बात है।

पंजाब पुलिस ने सफीदों के एक 36 वर्षीय युवक कुलदीप उर्फ कालू को हिरासत में लिया है। युवक पर खालिस्तानियों के संपर्क में होने का शक है। उसने खालिस्तान संबंधित फेसबुक पेज को लाइक किया था। उप पुलिस अधीक्षक मुख्यालय जींद संदीप कुमार ने बताया कि पंजाब पुलिस को शक है कि वह 26 जनवरी को खालिस्तान समर्थकों के साथ मिल कर दिल्ली में आतंकी हमला करने की योजना में शामिल है। श्री संदीप कुमार ने बताया -

उन्होंने बताया कि फिलहाल युवक से पुलिस पूछताछ कर रही है। इससे पहले पुलिस ने लुधियाना के दो आतंकियों को गिरफ्तार किया था। उनसे पूछताछ में कुलदीप का नाम सामने आया था। उप पुलिस अधीक्षक ने बताया कि सफीदों में इसकी कोई संदिग्ध गतिविधि सामने नहीं आई है।

हरियाणा के मुख्यमंत्री नायब सिंह सैनी ने आज कुरुक्षेत्र विश्वविद्यालय में हॉकी एस्ट्रो टर्फ का उद्घाटन किया। यह खेल मैदान खेलो इंडिया योजना के तहत तैयार किया गया है। इस खेल मैदान को तैयार करवाने के लिए सरकार द्वारा करीब साढ़े पाँच करोड़ रुपए का बजट उपलब्ध करवाया गया।

इस दौरान मुख्यमंत्री ने विश्वविद्यालय में करीब 8 करोड़ की लागत से बनने वाले आल वेदर स्विमिंग पूल का शिलान्यास भी किया। उनके साथ हरियाणा के खेल मंत्री गौरव गौतम भी मौजूद रहे।

हरियाणा सरकार ने विभिन्न विभागों, बोर्डों और निगमों की ओर से प्राप्त निरंतर अनुरोधों को ध्यान में रखते हुए हरियाणा कौशल रोजगार निगम लिमिटेड के पोर्टल को पुनः खोलने का निर्णय लिया है, ताकि पात्र अनुबंध कर्मचारियों का डाटा दोबारा स्थानांतरित किया जा सके।

मुख्य सचिव कार्यालय द्वारा जारी आदेश के अनुसार, 20 फरवरी, तक एक अलग विंडो खोली जाएगी। यह विंडो विभागों, बोर्डों और निगमों के केवल उन अनुबंध कर्मचारियों के लिए होगी, जिनकी स्वीकृति अनुबंध कर्मियों की तैनाती नीति, 2022 के प्रावधानों के तहत वित्त विभाग से पहले ही प्राप्त हो चुकी है। संबंधित विभाग द्वारा वित्त विभाग से प्राप्त स्वीकृति की प्रति अपलोड किए जाने के उपरांत ही उस विभाग के लिए पोर्टल खोला जाएगा।

यह पोर्टल उन अनुबंध कर्मचारियों का विवरण अपलोड करने के लिए पुनः खोला जाएगा, जिन्हें 31 मार्च, 2022 या उससे पूर्व नियुक्त किया गया था और जो वर्तमान में सेवा में कार्यरत हैं।
